



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ

លេខ ០០៥ សហវ. ១៧

សារាចរណែនាំ

ស្តីពី

ការផ្តល់អាជ្ញាប័ណ្ណធានារ៉ាប់រងបណ្តោះអាសន្ន



សារាចរនេះត្រូវបានរៀបចំឡើង ដោយឈរលើមូលដ្ឋាននៃលិខិតបទដ្ឋាន ដូចតទៅ៖

- ព្រះរាជក្រមលេខ នស/រកម/០៧០០/០២ ចុះថ្ងៃទី ២៥ ខែ កក្កដា ឆ្នាំ ២០០០ ដែលប្រកាសឱ្យប្រើច្បាប់ស្តីពីការធានារ៉ាប់រង
- អនុក្រឹត្យលេខ ១០៩ អនក្រ ចុះថ្ងៃទី ២២ ខែ តុលា ឆ្នាំ ២០០១ ណែនាំអនុវត្តច្បាប់ស្តីពី ការធានារ៉ាប់រង
- ប្រកាសលេខ ៨៦៤ សហវ. ឧ.ហ ចុះថ្ងៃទី ២៣ ខែ វិច្ឆិកា ឆ្នាំ ២០០១ ស្តីពីការចេញអាជ្ញាប័ណ្ណធានារ៉ាប់រងជូនក្រុមហ៊ុនធានារ៉ាប់រង និង សាខារបស់ក្រុមហ៊ុនធានារ៉ាប់រងបរទេស
- ចំណារបស់សម្តេចនាយករដ្ឋមន្ត្រីចុះថ្ងៃទី ១៣ ខែ កញ្ញា ឆ្នាំ ២០០២ លើលិខិតរបស់ ក្រសួងសេដ្ឋកិច្ច និងហិរញ្ញវត្ថុ លេខ ៤៧ ០៩ សហវ ចុះថ្ងៃទី ១២ ខែ កញ្ញា ឆ្នាំ ២០០២
- តាមការចាំបាច់នៃការគ្រប់គ្រងសកម្មភាពធានារ៉ាប់រងរបស់នាយកដ្ឋានឧស្សាហកម្មហិរញ្ញវត្ថុ

ក្នុងគោលបំណងអនុវត្តច្បាប់ អនុក្រឹត្យ និង បទប្បញ្ញត្តិផ្សេងៗ ស្តីពីការធានារ៉ាប់រងដោយមានភាពរលូន និង ស្របទៅតាមទំហំនៃវិស័យធានារ៉ាប់រងនៅកម្ពុជា ។ ក្រសួងសេដ្ឋកិច្ច និង ហិរញ្ញវត្ថុ នឹងរៀបចំបែបបទផ្តល់អាជ្ញាប័ណ្ណធានារ៉ាប់រងបណ្តោះអាសន្នដល់ក្រុមហ៊ុន និងភ្នាក់ងារធានារ៉ាប់រង ដែលកំពុងធ្វើសកម្មភាពអាជីវកម្មធានារ៉ាប់រងនៅក្នុងព្រះរាជាណាចក្រកម្ពុជា តាមលក្ខខណ្ឌដូចខាងក្រោម៖

១ : ការផ្តល់អាជ្ញាប័ណ្ណបណ្តោះអាសន្ន

ក្រសួងសេដ្ឋកិច្ច និងហិរញ្ញវត្ថុ អាចផ្តល់អាជ្ញាប័ណ្ណធានារ៉ាប់រងបណ្តោះអាសន្ន ជូនក្រុមហ៊ុនធានារ៉ាប់រងដោយធ្វើអាជីវកម្មធានារ៉ាប់រងបណ្តោះអាសន្ននៅក្នុងព្រះរាជាណាចក្រកម្ពុជា ដោយគំរូរដ្ឋបាលអ្នកទទួលអាជ្ញាប័ណ្ណបំពេញលក្ខខណ្ឌដូចខាងក្រោម៖

ក- គោរពតាមច្បាប់ និងអនុក្រឹត្យស្តីពីការធានារ៉ាប់រងដែលមានជាធរមាន និង បទបញ្ញត្តិ ឬ ប្រកាសផ្សេងៗដែលដាក់ចេញដោយក្រសួងសេដ្ឋកិច្ច និងហិរញ្ញវត្ថុ តាមដំណាក់កាលនីមួយៗ ដែល ទាក់ទងនឹងទំរង់ការ មាតិកា រចនាបទ ធានារ៉ាប់រង ។

ខ- បង់ប្រាក់តម្កល់ ១០% នៃដើមទុនចុះបញ្ជីចំនួន ៧០០ ០០០ ដុល្លារ (ប្រាំពីររយពាន់ដុល្លារអាមេរិក) ចូលក្នុងគណនីប្រាក់តម្កល់របស់ក្រសួងសេដ្ឋកិច្ច និង ហិរញ្ញវត្ថុលេខ ០១០២-៣៥.១២១១-T140 នៅធនាគារ ជាតិ នៃកម្ពុជា ។

គ- បង់ប្រាក់កម្រិតសាធារណចំនួន ៣ ៥០០ ០០០ ដុល្លារ (បីលានប្រាំរយពាន់ដុល្លារ) ជា ០៥ ដំណាក់កាល (ប្រាំ) ក្នុងគណនីដោយឡែកនៅធនាគារពាណិជ្ជកម្មណាមួយដែលមានការទទួលស្គាល់ពី ធនាគារជាតិ នៃកម្ពុជា:

- ឆ្នាំ ទី១ : ចំនួន ៣៥០ ០០០ ដុល្លារ (បីរយហាសិបពាន់ដុល្លារអាមេរិក)
- ឆ្នាំ ទី២ : ចំនួន ៥២៥ ០០០ ដុល្លារ (ប្រាំរយម្ភៃប្រាំពាន់ដុល្លារអាមេរិក)
- ឆ្នាំ ទី៣ : ចំនួន ៧០០ ០០០ ដុល្លារ (ប្រាំពីររយពាន់ដុល្លារអាមេរិក)
- ឆ្នាំ ទី៤ : ចំនួន ៨៧៥ ០០០ ដុល្លារ (ប្រាំបីរយចិតសិបប្រាំពាន់ដុល្លារអាមេរិក)
- ឆ្នាំ ទី៥ : ចំនួន ១០៥០ ០០០ ដុល្លារ (មួយលានហាសិបពាន់ដុល្លារ អាមេរិក)

ឃ- ធ្វើការធានារ៉ាប់រងបន្តទៅក្រុមហ៊ុនធានារ៉ាប់រងបន្ត "កម្ពុជា រ៉ឺ " ចំនួនម្ភៃភាគរយ (២០%) នៃ សេវាកម្មធានារ៉ាប់រងរបស់ខ្លួន ។ ចំពោះនីតិវិធីនៃការធ្វើធានារ៉ាប់រងបន្តជាមួយ កម្ពុជា រ៉ឺ អ្នកទទួល អាជ្ញាប័ណ្ណត្រូវអនុវត្តតាមលក្ខខណ្ឌជាក់ស្តែងដោយឡែកតាមសភាពជាក់ស្តែង ។

ង- ចំពោះប្រាក់ចំណេញ អ្នកទទួលអាជ្ញាប័ណ្ណមិនអាចបែងចែកភាគលាភទៅភាគទុនិករបស់ខ្លួន បានទេ ស្ថិតណាក្រុមហ៊ុនមិនទាន់បានបង់បង្កប់ប្រាក់កំរិតសាធារណ ចំនួន ៣ ៥០០ ០០០ ដុល្លារ (បីលានប្រាំសែន ដុល្លារអាមេរិក) ។ ដើម្បីចៀសវាងការបែងចែកប្រាក់ចំណេញតាមរបៀបមិនផ្ទាល់ ឬ តាមរូបភាពផ្សេងៗ រាល់កិច្ចព្រមព្រៀងធានារ៉ាប់រងបន្ត ឬ កិច្ចសន្យាផ្សេងៗជាមួយភាគទុនិក ឬ ជាមួយ សាខារបស់ខ្លួន ត្រូវមានការត្រួតពិនិត្យពីក្រសួងសេដ្ឋកិច្ច និង ហិរញ្ញវត្ថុ ក្នុងករណីមានការសង្ស័យ ។

២ : សុពលភាពអាជ្ញាប័ណ្ណ

អាជ្ញាប័ណ្ណធានារ៉ាប់រងបណ្តោះអាសន្ននេះ មានរយៈពេល ០១ ឆ្នាំ (មួយឆ្នាំគត់) គិតចាប់ តាំងពីថ្ងៃចុះហត្ថលេខាលើអាជ្ញាប័ណ្ណ ។ អ្នកទទួលអាជ្ញាប័ណ្ណ ត្រូវដាក់ពាក្យស្នើសុំបន្តអាជ្ញាប័ណ្ណឱ្យបាន ០៣ខែ (បី) មុនពេលអាជ្ញាប័ណ្ណផុតសុពលភាព ។ ការបន្តសុពលភាពអាជ្ញាប័ណ្ណជាថ្មី គឺអាស្រ័យលើការ ប្រតិបត្តិតាមលក្ខខណ្ឌចំណុចទី ០១ នៃសភាពនេះ ។ អ្នកទទួលអាជ្ញាប័ណ្ណ ត្រូវបង់ថ្លៃអាជ្ញាប័ណ្ណ ចំនួន ១០ ០០០ ០០០ (ដប់លាន រៀល) សំរាប់រយៈពេល ០១ ឆ្នាំ តាមសុពលភាពអាជ្ញាប័ណ្ណបណ្តោះ អាសន្នដែលផ្តល់ជូន ។

៣ : កាតព្វកិច្ចបង់ចំណូលដូចខាងក្រោម

ក-អ្នកទទួលអាជ្ញាប័ណ្ណ ត្រូវបង់ពន្ធអាករផ្សេងៗ ដូចមានចែងនៅក្នុងច្បាប់សារពើពន្ធ នៃព្រះរាជាណាចក្រកម្ពុជា ។

ខ-អ្នកទទួលអាជ្ញាប័ណ្ណ ត្រូវបង់នូវភាគទាន ០.៥% នៃបុព្វលាភរ៉ាប់រងដុលសំរាប់សេវានៃការផ្សព្វផ្សាយបណ្តុះបណ្តាល និងការគ្រប់គ្រងទីផ្សាររបស់រដ្ឋ ជូនការិយាល័យធានារ៉ាប់រង និង ការិយាល័យជាតិធានារ៉ាប់រង ។

៤ : ការផាកពិន័យ

អ្នកទទួលអាជ្ញាប័ណ្ណត្រូវបង់ចំណូលដូចមានចែងក្នុងចំណុចទី ០៣ ខាងលើ និងចំណូលផ្សេងទៀត ដែលកំណត់ដោយក្រសួងសេដ្ឋកិច្ច និងហិរញ្ញវត្ថុឱ្យបានមុនថ្ងៃទី ១០ ខែបន្ទាប់ ក្នុងករណីបង់ក្រោយកាលកំណត់ នឹងត្រូវទទួលការផាកពិន័យដូចមានចែងក្នុងមាត្រាទី ១២៥ ដល់មាត្រា ១៤០ នៃច្បាប់សារពើពន្ធ ទៅតាមខ្លឹមសារដូចខាងក្រោម :

- យឺតយ៉ាវ ០១ ខែ ត្រូវពិន័យ ១០% ឬការប្រាក់ ២% លើចំនួនទឹកប្រាក់មិនបានបង់ ឬចំនួនដែលបង់ខ្វះ
- យឺតយ៉ាវច្រើនខែ ត្រូវពិន័យពី ២៥% ទៅ ៥០% ឬកន្លឹងការប្រាក់ ២% លើចំនួន ប្រាក់មិនបានបង់ ឬ ចំនួនដែលបង់ខ្វះ
- ចំពោះបុព្វលាភរ៉ាប់រងដុលដែលមិនបានប្រកាសមកក្រសួង នឹងត្រូវទទួលការផាកពិន័យ ១០ (ដប់) ដង លើចំនួនបុព្វលាភរ៉ាប់រង ដែលមិនបានប្រកាសនោះ
- ក្នុងករណីមានការយឺតយ៉ាវក្នុងការផ្តល់ស្ថិតិ និងរបាយការណ៍អាជីវកម្ម តាមកាលកំណត់ដូចមានចែងក្នុងចំណុចទី ០៥ និងទី ០៦ នៃសារកម្មនេះ អ្នកទទួលអាជ្ញាប័ណ្ណត្រូវបង់ពិន័យជាទឹកប្រាក់ចំនួន ១ ០០០ ០០០ រៀល (មួយលាន រៀល) ។

៥ : ស្ថិតិ និង របាយការណ៍អាជីវកម្មធានារ៉ាប់រង

ក្រុមហ៊ុនត្រូវថែរក្សាទុកដាក់យ៉ាងហ្មត់ចត់ល្អ នូវឯកសារផ្សេងៗដែលទាក់ទងទៅនឹងការធ្វើអាជីវកម្មធានារ៉ាប់រង ។ ក្រុមហ៊ុនត្រូវផ្តល់នូវស្ថិតិ និង របាយការណ៍អាជីវកម្មធានារ៉ាប់រងជារៀងរាល់ខែ មកក្រសួងនៅមុនថ្ងៃទី ១៥ នៃខែបន្ទាប់ ។ ស្ថិតិ និង របាយការណ៍នេះត្រូវបញ្ជាក់ថា ជាការពិត និង ត្រឹមត្រូវដោយអ្នកតំណាងម្នាក់ ដែលអ្នកទទួលអាជ្ញាប័ណ្ណផ្តល់សិទ្ធិ ។

៦ : របាយការណ៍ហិរញ្ញវត្ថុប្រចាំឆ្នាំ

ក្នុងរយៈពេល៣ខែ ក្រោយពីការបញ្ចប់ឆ្នាំនីមួយៗ ក្រុមហ៊ុនត្រូវផ្តល់ឱ្យក្រសួងនូវរបាយការណ៍ហិរញ្ញវត្ថុនៃឆ្នាំសារពើពន្ធកន្លងទៅ ដែលត្រូវបានត្រួតពិនិត្យដោយស្នងការគណនី ដែលមានការឯកភាពពីក្រសួងសេដ្ឋកិច្ច និង ហិរញ្ញវត្ថុ ។

៧ : ការត្រួតពិនិត្យបញ្ជី

រយៈពេល ០៧ ថ្ងៃ (ប្រាំពីរ) ក្រោយពីការជូនដំណឹងជាលាយលក្ខណ៍អក្សរ ឬ ក្នុងករណីចាំបាច់ ក្រសួងមានសិទ្ធិចុះធ្វើការត្រួតពិនិត្យបញ្ជីគណនេយ្យ និង ឯកសារផ្សេងៗទៀត ដែលពាក់ព័ន្ធនឹងការធ្វើ អាជីវកម្មធានារ៉ាប់រង ។ ក្រុមហ៊ុនត្រូវសហការ និង បង្កលក្ខណៈងាយស្រួលដល់មន្ត្រីរបស់ក្រសួង ដើម្បី ធ្វើការត្រួតពិនិត្យបញ្ជីស្នាម និង ឯកសារផ្សេងៗ ។ ក្នុងករណីពុំមានរបាយការណ៍ហិរញ្ញវត្ថុ ក្រសួងមាន សិទ្ធិជួលអ្នកឯកទេសផ្នែកគណនេយ្យ ដើម្បីចូលរួមក្នុងកិច្ចប្រតិបត្តិការត្រួតពិនិត្យ និង មានសិទ្ធិថតចម្លង នូវឯកសារផ្សេងៗ តាមតម្រូវការក្នុងការត្រួតពិនិត្យ ហើយចំពោះរាល់ការចំណាយលើអ្នកឯកទេសផ្នែក គណនេយ្យនេះ ក្រុមហ៊ុនជាអ្នកទទួលបន្ទុក ។

៨ : ការលុបចោលអាជ្ញាប័ណ្ណ

ក្រសួងមានសិទ្ធិលុបចោលអាជ្ញាប័ណ្ណទៅតាមព្រឹត្តិការណ៍ និង ដំណោះស្រាយទាំងឡាយដែល ក្រុមហ៊ុនពុំបានឆ្លើយតបក្រោយរយៈពេល ១៥ ថ្ងៃ ទៅនឹងសេចក្តីជូនដំណឹងជាលាយលក្ខណ៍អក្សររបស់ ក្រសួង ដើម្បីដោះស្រាយទៅលើការមិនគោរព និង មិនអនុវត្តតាមលក្ខខណ្ឌដូចខាងក្រោម :

ក-អ្នកទទួលអាជ្ញាប័ណ្ណពុំបានអនុវត្តតាមច្បាប់ អនុក្រឹត្យ និង បទប្បញ្ញត្តិស្តីពីការធានារ៉ាប់រង ព្រមទាំងការណែនាំផ្សេងៗរបស់ក្រសួង ដែលបានធ្វើឡើងទៅតាមដំណាក់កាលនីមួយៗ ។

ខ-មានការខុសគ្នាធំដុំណាមួយរវាងរបាយការណ៍ប្រចាំខែ ឬ ប្រចាំឆ្នាំ ដែលបានដាក់ជូនក្រសួង និង របាយការណ៍អធិការកិច្ច ដែលបានរៀបចំឡើងដើម្បីដាក់ជូនក្រសួងនៅដំណាច់ឆ្នាំនីមួយៗ ។

គ-អ្នកទទួលអាជ្ញាប័ណ្ណផ្ទេរ ឬលក់អាជ្ញាប័ណ្ណទៅឱ្យអ្នកផ្សេងទៀតដែលច្បាប់មិនអនុញ្ញាត ។

ឃ-ករណីក្រុមហ៊ុនក្លែងប្លែងធនក្នុងការធ្វើអាជីវកម្ម ឬមានបទល្មើសអាជីវកម្មណាមួយ ក្រសួងនឹង បញ្ឈប់សកម្មភាពធ្វើអាជីវកម្ម និង ធ្វើការទូទាត់បំណុល ហើយក្រសួងនឹងចាត់តាំងអ្នកចាត់ចែងការ ឱ្យទទួលបន្ទុកជំនួស ឬកាន់កាប់ទ្រព្យសម្បត្តិរបស់ក្រុមហ៊ុន ។

ង-ក្នុងអំឡុងឆ្នាំអាជីវកម្មនៃសុពលភាពអាជ្ញាប័ណ្ណនេះ ក្រុមហ៊ុនមិនបានបង់ចំណូល និង ពន្ធ ចាប់ពី ០២ ខែ (ពីរ) ជាប់គ្នា ។

ច-អ្នកទទួលអាជ្ញាប័ណ្ណបានប្រព្រឹត្តិបទឧក្រិដ្ឋ ឬ ប្រព្រឹត្តិអំពើមិនស្របច្បាប់ណាមួយ ដែលមាន ការបញ្ជាក់ជាលាយលក្ខណ៍អក្សរពីអាជ្ញាធរមានសមត្ថកិច្ច ។

ឆ-អ្នកទទួលអាជ្ញាប័ណ្ណបានបង្កជំលោះក្នុងន័យបន្តិចបន្តួច ចំពោះអ្នកត្រូវបានធានារ៉ាប់រងតាមការ វិនិច្ឆ័យរបស់តុលាការ ។

៩ : សេចក្តីជូនដំណឹង

សេចក្តីជូនដំណឹងណាមួយដែលបានចេញដោយក្រសួង និង ចេញដោយក្រុមហ៊ុន ត្រូវធ្វើឡើង ជាលាយលក្ខណ៍អក្សរទៅកាន់អ្នកតំណាងស្របច្បាប់នៃភាគីពាក់ព័ន្ធដោយ : (១) ហុចជូនដល់ដៃ (២) ឬ តាមប្រៃសណីយ៍ (៣) ឬ ទូរសារ ។ សេចក្តីជូនដំណឹងទាំងនេះ ចាត់ទុកថាបានទទួល : (១) ដោយមាន បញ្ជាក់ពេលវេលានៃការទទួល ប្រសិនបើផ្តល់ឱ្យផ្ទាល់ដៃ (២) ចុះហត្ថលេខាទទួលបើជាអនុសិដ្ឋ (៣) ឬ

នៅពេលដែលបានទទួលច្បាប់ចម្លងនៃសេចក្តីជូនដំណឹងនេះ តាមទូរសារដោយសុវត្ថិភាពប្រសិនបើធ្វើតាម
ទូរសារ ។

១០ : ច្បាប់គ្រប់គ្រង-គោលការណ៍

អាជ្ញាប័ណ្ណត្រូវបានគ្រប់គ្រង និង កំណត់ដោយច្បាប់នៃព្រះរាជាណាចក្រកម្ពុជា ។ អាជ្ញាប័ណ្ណត្រូវ
បានធ្វើឡើងជាភាសាខ្មែរដែលជាអត្ថបទផ្លូវការនៃអាជ្ញាប័ណ្ណ ។

១១: សុពលភាពនៃសារាចរ


សារាចរនេះ មានសុពលភាព ចាប់តាំងពីថ្ងៃទី ១ កក្កដា ឆ្នាំ ២០០២ តទៅ ។

ទទួលបានសារាចរណែនាំនេះ អគ្គលេខាធិការ នាយកខុទ្ទកាល័យ ប្រធាននាយកដ្ឋានឧស្សាហកម្ម
ហិរញ្ញវត្ថុ ប្រធាននាយកដ្ឋានពន្ធដារ ប្រធានរតនាគារជាតិ នាយកដ្ឋានពាក់ពន្ធ ក្រោមនិវាទ អង្គភាព
ខេត្ត-ក្រុង និង ក្រុមហ៊ុន និងភ្នាក់ងារធានារ៉ាប់រង ដែលកំពុងធ្វើសកម្មភាពអាជីវកម្មធានារ៉ាប់រងនៅក្នុង
ព្រះរាជាណាចក្រកម្ពុជាត្រូវអនុវត្ត និងប្រតិបត្តិតាមខ្លឹមសារនៃសារាចរនេះ អោយមានប្រសិទ្ធភាពខ្ពស់ ។

រាជធានីភ្នំពេញ ថ្ងៃទី ០៩ ខែ ធ្នូ ឆ្នាំ ២០០២

លោកជំទាវ

រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ



តាត ឈន់

កន្លែងទទួល

- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចនាយករដ្ឋមន្ត្រី
- ទីស្តីការគណៈរដ្ឋមន្ត្រី
- ធនាគារជាតិនៃកម្ពុជា
- ឯកសារ- កាលប្បវត្តិ